



## దమయంతి కూతురు

పి. సక్కులకి

**అ** దివారంనాడు నా గదిలో ఉదయభానుడు ప్రవేశించకుండా గవాక్షపు తెర దించే ఉంచుతాను. కానీ ఆది సోమవారాల దినభేదాలు లేకుండా ఆరింటికే లేచి, పాత హిందీ పాటల నేపథ్యంలో కాఫీనీ, ఆంగ్ల, తెలుగు దినపత్రికలనూ, వాటి సప్లిమెంట్లనూ ఆస్వాదిస్తూ ఉండే స్నేహ, నా దీర్ఘనిద్ర భరించలేదు.

‘ఇలా సోంబేరిలా పడుకున్నావంటే నిన్ను లేపేస్తా,’ అని ద్వంద్వార్థాల డైలాగులు విసురుతుంది. అంచేత నేనూ త్వరగానే లేచి బుద్ధిగా పళ్లు తోముకుని వచ్చేసరికే, “అవో హుజూర్... తుమ్ కో సితారోఁ మే లే చెలూఁ...” అంటూ కాఫీ మగ్గు పక్కన పెట్టింది.

పెట్టి, “చెప్పండి హుజూర్, ఆజ్ ఆప్ కో కహా కహా లే చెలూఁ” అంటూండగానే నిశ్చల తటాకంలో రాయి విసిరినట్టు ఫోన్ మోగింది.

మా అత్తయ్య.

‘నాకు నువ్వు పెళ్లి సంబంధాలు చూడొద్దు అత్తయ్యా,’ అని చాలా కోపంగా నిష్కర్షగా చెప్పినా అత్తయ్య ఊర్కోదు.

“సామర్లకోట నించి సంతోష్ అనే కుర్రవాడి అమ్మానాన్నలకి నీ ప్రాఫైల్ బాగా నచ్చింది. వాళ్లతో మాట్లాడాను. ఆ అబ్బాయికి కూడా నచ్చింది. గురువారం వాళ్లని తీసుకుని నీ దగ్గరకొస్తాను. సెలవుపెట్టి ఉండు,” అని హుకుం జారీ చేసింది. ఆదివారానికీ గురువారానికీ మధ్య చాలా దూరం ఉంది కనుక ఏదో సాకు చెప్పేసి తప్పించుకుందాం అనుకున్నాను.

“బుర్ర మసాజ్ కోసం బ్యూటీషియన్ని రమ్మన్నాను తొమ్మిదిన్నరకి. అదయినాక తిరుగుడు, తినుడు, కొనుడు, చర్పించుడు వగైరా వగైరా...” అంది నెచ్చెలి.

ఎక్కడెక్కడ షికారు చేద్దాం, ఎక్కడ తిందాం, ఏం కొందాం, ఎవరికి ఫోన్లు చేద్దాం అని జాబితా వేస్తుండగా మళ్ళీ ఇంకొక రాయి ...

“నేను మీతో మాట్లాడాలి. ఎప్పుడు, ఎక్కడ కుదురుతుంది చెప్పండి,” ఎవరో కాదు, నా ప్రాఫైల్ నచ్చిన సామర్లకోట సంతోష్.

“నన్ను కలవొద్దు మాట్లాడొద్దు. నా ప్రాఫైల్ మీకు నచ్చితేసరి పోయిందా? మీది నాకు నచ్చక్కర్లేదా? అయినా గురువారం ఎటూ ఉందిగా కొలువు. మధ్యన ఇప్పుడెందుకు?” అంటే-

“చాలా ముఖ్యమైన విషయం, పర్సనల్ గా మాట్లాడాలి ప్లీజ్,” అన్నాడు.

“ఏయ్, రానివ్వవూ, కాసేపు వినోదం. ఇప్పుడే మన గృహానికే... ఏతెంచమను. తొందరగా తేల్చేద్దాం. మై హూ నా,” అని స్నేహ సలహా ఇచ్చింది. ‘సరే,’ అని కందిరీగల తుట్టె కదిలించాను.

సంతోష్ ఫ్రమ్ సామర్లకోట నా అంతా చదువు కున్నాడు. నాలాగే మంచి ఉద్యోగంలో ఉన్నాడు. మంచి బట్టలు వేసుకుని ‘బ్రూట్’ పరిమళం చల్లుకుని (మౌత్ వాష్ కూడా పుక్కిలింబి), ఘుమఘుమలాడుతూ వచ్చాడు. కొన్ని మర్యాద మాటలూ, మన్ననలూ అయ్యాక వచ్చినపని బయటపెట్టాడు. దమయంతమ్మ నిజంగా చచ్చిపోయిందా, లేక వెళ్లిపోయిందా? అనే గొప్ప సందేహం నిన్న రాత్రి ఆకస్మాత్తుగా వాళ్లమ్మకి వచ్చిందట. అవిడప్పటినించి ఒకటే సణుగుడుట! నిజానికి అతను ‘వెళ్లిపోయిందా?’ అనలేదు. మా ఊళ్లో మా చుట్టాలు, పక్కాలు ఇరుగు పొరుగులు, అంతగా చదువురానివాళ్లు, బ్రూట్ పరిమళాలూ మౌత్ వాష్ లూ



ఎరుగనివాళ్లు వాడేసి వాడేసి అరిగిపోయి కాలం చెల్లిన ఒక మాట అన్నాడు.

“సారీ సంతోష్ ... దమయంతమ్మ చనిపోయిందని చెప్పి మిమ్మల్ని సంతోషపెట్టలేను. మీరు వాడారే ఇందాకొకమాట! ఆ పనే చేసింది. ఆ దమయంతమ్మ కూతుర్ని నేను. సరేనా. చెప్పండి మీ వాళ్లకి,” అన్నాను. అతను చల్లకొచ్చిన పరిమళం నా కడుపులో తిప్పు తోంది.

“అబ్బే అదేం లేదు ... నేను మా వాళ్లని కన్విన్స్ చేస్తాను. మిమ్మల్ని గురించి ఆఫీసులో... అక్కడా చాలా బాగా చెప్పారు అని చెప్తాను... ఊర్లే అడిగానంతే...”

“మరి నేను మిమ్మల్ని గురించి మీ ఆఫీసులో... అక్కడా అడగలేదే. అయినా ఎందుకొచ్చిన అనుగ్రహం ఇది. మనిద్దరికీ కుదరదు సంతోషగారూ. పెళ్లిచూపు లొద్దని చెప్పండి. నేను మా అత్తయ్యకి చెప్పేస్తాను,” అని నమస్కరించేశాను.

“మీ అత్తయ్యనిక్కడకి తెచ్చేయ్యి. గొడవుండదు. అక్కడ కూచుని ఊర్లే సంబంధాలంటూ గోల పెట్టేస్తుంది,” అంది స్నేహ.

“సరేలే. ఇప్పటికే ఆవిడ కొడుకూ కోడలూ ఆవిడేదో నాకు దోచి పెట్టేస్తోందని బాధపడిపోతున్నారు. ఇక్కడికొస్తే ఆవిడ డబ్బుకోసం, బంగారం కోసం నేను తెచ్చుకున్నానంటారు. అసలు ఆవిడే నన్ను తల్లి లేనిపిల్ల అని చాటింపు వేసింది. నిజం చెప్పేస్తే పొదా? ఎందుకో గానీ ఆవిణ్ణి నొప్పించలేను... పెంచింది కదా నన్ను.”

“అలాగని రోజుకో సంతోష్ వచ్చి నిన్ను ఏడిపిస్తే ఊర్కుంటావా ఏం? అదేం కుదరదు,” అంది స్నేహ.

సంతోష్ మాటలకి నాకేం ఏడుపు రాలేదు. ఇటువంటి వాటికి నా ఆశ్రువులిప్పుడు స్పందించవు. చిన్నప్పుడు చాలా ఏడ్చాను. బహుశా ఈ జీవితానికి సరిపడ... తరువాత ఏడుపు అవుకోడానికి చాలా కష్టపడ్డాను. ఎంతో విలువైన ఉద్దేశ్యాలు, స్పందనలూ తప్ప మరేవీ కన్నీళ్లకి అర్థంకావని తెలుసుకుంటున్నాను ఇప్పుడిప్పుడే. అంచేత ‘మీ విలువ నిలబెట్టుకోమని’ నా ఫ్రీయ మైన కన్నీటి మిత్రులను వేడుకున్నాను. ఇప్పుడిప్పుడే నా మాట వింటున్నాయవి. అసలు దమయంతికి ఒక మచ్చపెట్టడానికి, దాన్ని నాకూ అంటించడానికి, మామీద అసహ్యమో అనుగ్రహమో చూపించడానికి వీళ్లెవరు?

స్నేహని దేవుడు కేవలం నాకొసమే సృష్టించినట్టు నా క్లాస్ మేట్ అయింది. తరువాత నా కాలిగ్ అయింది. కలిసి ఒక అపార్ట్ మెంట్ తీసుకొనడంతో నా ఫ్రెండ్, ఫిలాసఫర్, గ్రేడ్ అయిపోయింది. మా అన్నయ్య తరువాత తనే ఆత్మబంధువు నాకు. ఆమె ఒక రుగ్ని. నా సుదీర్ఘ మౌనాన్ని కరిగించింది.

ముడుచుకుపోయిన నన్ను కాస్త కాస్త సాపు చేసింది. నవ్వడం నేర్పింది. నాకూ పాడడం వచ్చని గుర్తు చేసింది. పుస్తకాలు చదవడం అలవాటు చేసింది. స్నేహ బ్యూటీషియన్ కి బుర్ర అప్పగించి కూచుంది. నేను కూడా కళ్లు మూసుకుని కూచున్నాను. నా మనో యవనిక మీద నలుపు తెలుపు జీవన దృశ్యాలు.

\*

సౌందర్య వాళ్లెంట్లో సంగీతం పారం అయిపోయి, ఇంటికి వచ్చిన ఆ అసురసంధ్య వేళ, ఇంకా వరండాలో దీపం వెలగడం లేదు. ముసిరీ ముసరని చీకట్లో నాన్న కోపంగా పేముకుర్చీలో కూచుని ఉన్నాడు. ఆయన చేతిలో ఒక కాగితం ఉంది. అన్నయ్య స్థంభానికి ఆసుకుని నిల్చుని ఏడుస్తున్నాడు. ఏమైందో అమ్మని అడుగు దామని లోపలికి వెళ్లాను. లోపల గదులన్నీ చీకటి. వంటిల్లు చీకటి.

‘అమ్మొక్కడికెళ్లింది నాన్నా?’ అంటే చెప్పలేదు. చేతిలో కాగితాన్ని వీలైనన్ని ముక్కలు చేసి కుప్పబోసి అగ్గిపుల్ల వెలిగించాడు. అన్నయ్య నన్ను కౌగిలించుకుని ఏడిస్తే నేనూ ఏడ్చాను. అమ్మొంతకీ రాలేదు. ఎవరూ అన్నం వండలేదు. మేం ఏడ్చి ఏడ్చి పడుకున్నాం. తెల్ల వారేసరికి వంటింట్లో అత్తయ్య ఉంది. ఆవిడంటే నాకు ఇష్టం ఉండదు.

“మా అమ్మ ఎక్కడికెళ్లింది?” అడిగాను.

“ఏట్లాకీ,” అందావిడ.

నన్ను స్కూలుకు వెళ్లమని నాన్న కోప్పడ్డారు. నాన్నంటే భయం కనుక వెళ్లాను. ఇంటికొచ్చేసరికి అమ్మ ఉంటే బాగుండును అనుకుంటూ వెళ్లాను. అట్లా రెండు, మూడు, నాలుగురోజులు... ఉహూ అమ్మ రాలేదు. నాకు జ్వరం వచ్చింది. అమ్మ స్పృహ కోసం తపించాను. నిద్రలో ఏడ్చాను. మందు బిళ్లలు ఇచ్చిన అత్తయ్య చేతిని విసిరికొట్టాను. పదిరోజులకి జ్వరం తగ్గింది. దువ్వించుకోక అట్టగట్టిన తల నిండా లుకలుక లాడుతూ పేలు. బాగా చీరుకుపోయే దువ్వైన తెచ్చి అత్తయ్య బరబరా దువ్వంది. తలంతా మంట. అత్తయ్య అమ్మ గురించి చెడ్డమాటలన్నీ మాట్లాడుతోంది. తిడుతోంది. కర్ర పుచ్చుకుని ఆవిడ నెత్తిమీద కొట్టి వెళ్లగొడ దామనిసింపించింది.

“మా ఇంట్లోనించి వెళ్లిపో,” అని దువ్వైన లాక్కుని ఆవిడ చేతి మీద కనికొడ్డి గీరాను. ఎర్రటి చారలలోనించి నెత్తురు వచ్చింది. ఆవిడ నన్ను కొడుతుందనుకున్నాను. నాన్నతో చెప్పి కొట్టిస్తుందనుకున్నాను. కానీ ఏమీ అనలేదు. కళ్లు తుడుచుకుంటూ నన్ను దగ్గరికి తీసుకుని, “నన్ను వెళ్లిపోమంటే పోతాను.



కానీ నే వెళ్లిపోతే ఇంట్లో ఆడదిక్కుకోసం మీ నాన్న ఇప్పుడే పెళ్లి చేసుకుంటాడు. ఆ వచ్చే ఆవిడ నీకిలా తల దువ్వదు. పేలు చూడదు. నువ్వు కసిరికొట్టినా బతిమిలాడి మందులు వెయ్యదు. నువ్వు పసిపిల్లవి. నిండా పడేళ్లు లేవు. నీకేమీ తెలీదు. ఒకటి మాత్రం నిజం. మీ అమ్మ ఇక రాదు. మిమ్మల్ని ఒదిలేసిపోయింది. మీ నాన్న రమ్మంటేనే వచ్చాను. నీకోసం..." అంది. అత్తయ్య కొడుకూ, కోడలూ ఎక్కడో దూరంగా ఉంటారు. ఆవిడొక్కతీ విజయవాడలో ఉంటుంది. వాళ్లతో ఆవిడకు పడదని అనేది అమ్మ.

"అమ్మ నిజంగా రానేరాదా అన్నయ్యా?" అంటే అవునన్నాడు. నాకన్న నాలుగేళ్లే పెద్ద అయినా నన్నెంతో సముదాయించేవాడు. అన్నం తినకపోతే బతిమిలాడే వాడు. నెలరోజుల తరువాత బట్టలూ పుస్తకాలూ సర్దుకుని హైదరాబాద్ లో ఒక హాస్టల్ కి వెళ్లిపోయాడు. నాన్నా అత్తయ్య పంపించేశారు. మగపిల్లవాడు బాగా చదవాలట. ఇక్కడుంటే చదవలేడుట. అప్పుడు నాకె వరూ లేరని ఎంత ఏడ్చానో!

నేను స్కూల్ నుంచి పరిగెత్తుకుంటూ వచ్చి గంపె డాశతో సరాసరి వంటింట్లోకి పోతాను అమ్మ వచ్చిందేమో అని. అమ్మ రాదు. ఏడుపొస్తుంది. అత్తయ్య ఇచ్చిన పాలు తాగకుండా ఏడుస్తూ వెళ్లిపోతాను. ముందు కోప్పడుతుంది. తరువాత బతిమిలాడుతుంది. కళ్లల్లో నీళ్లొస్తాయి అవిడక్కూడా. అవిడ్ని ఏడిపిస్తే నాకు బాగున్నట్టుంటుంది. అవిడే అమ్మని వెళ్లగొట్టిందని అప్పుడప్పుడూ అనుమానం వస్తుంది. ఆవిడ కళ్లల్లో నీళ్లు చూశాక బలవంతాన పాలు తాగేసి వరండాలో కూచుంటాను.

"సంగీతానికి పోవే," అంటుంది అత్తయ్య.

సంగీతం వద్దు. సౌందర్యా వాళ్లమ్మ మంచిది కాదు. అమ్మని గురించి అత్తయ్యలాగే మాట్లాడింది. ఆవిడ చెప్పే సంగీతం నాకిష్టం లేదిప్పుడు. స్కూల్లో పెటిల్ ఆడడం మానేశాను. క్వార్టర్ల పరీక్షల్లో అన్ని సబ్జెక్టులూ తప్పాను. నాన్నతో మాట్లాడడం తక్కువే. అయినా, ఇప్పుడాయన ఎవరితోనూ మాట్లాడలేదు. ప్రోగ్రెసివార్లు చూసిన రోజు నన్ను విలిచాడు. కోప్పడకుండా కూచోమన్నాడు. బాగా చదువుకుంటే ఎంత మంచిదో చెప్పాడు. ఎంత చదువుకుంటే అంత చదివిస్తానన్నాడు. అమ్మని మర్చిపోమ్మన్నాడు. నేను ఆయన చెయ్యిపట్టుకుని వెక్కులుపెట్టి ఏడ్చాను. ఆయనకి కూడా ఏడుపొచ్చినట్టుంది. అక్కడ్నించి వెళ్లిపోయాడు. అత్తయ్య నా వీపు నిమిరింది. మంచినీళ్లు ఇచ్చింది. అయినా అమ్మని ఎలా మర్చిపోతాను?

అన్నం తినేసి బయటికి పరిగెత్తే తొందరలో మూతి సరిగ్గా కడుక్కోకుండా అమ్మ పమిట కొంగుకోసం వెతుక్కుంటాను. సౌందర్య ఇంటి నుంచి తెచ్చి గేటు పక్క నాటిన సెంటుమలై మొక్కకి మొదటి గుత్తి వస్తే గంతులేస్తూ గదిలోకి పోయి అమ్మని పిలుస్తాను. స్కూలుకి వెళ్లే మాజ్ మాసిపోతే అమ్మ పాలిష్ పెడుతుందిలే అని వదిలేస్తాను. టీచర్ తిట్టినప్పుడు గుర్తొస్తుంది అమ్మ లేదని. అప్పుడేడవకుండా ఉండడానికి చాలా కష్టపడతాను.

అన్నయ్య అచ్చంగా నా పేరుతోనే ఒక ఉత్తరం రాశాడు. అక్కడ బావుందన్నాడు. మంచి స్నేహితులు దొరికారన్నాడు. అమ్మకోసం ఏడుస్తూ కూచోకుండా నన్ను కూడా బాగా చదువుకోమన్నాడు. అప్పుడప్పుడూ ఉత్తరాలు రాస్తానన్నాడు.

ఒకరోజు మర్చిపోయి అత్తయ్య పమిట కొంగుకి మూతి తుడిచాను. ఆవిడ వెనక్కి తిరిగి నా బుగ్గ మీద చిటిక వేసి నవ్వింది. ఆ వేసవిలో నాన్నకి ట్రాన్స్ ఫర్ అయింది. అడిగి చేయించుకున్నాడని అత్తయ్య చెప్పింది. అక్కడ వాళ్లకి నన్ను తల్లిలేని పిల్ల అని చెప్పింది. అంటే మా అమ్మ చచ్చిపోయిందని అర్థం అన్నమాట. బాగా కోపం వచ్చింది నాకు.

"మా అమ్మ చచ్చిపోలేదు. మళ్లీ వస్తుంది. అట్లా చెప్పావంటే ఊర్కోను," అని అత్తయ్యని తిట్టాను. అత్తయ్య నవ్వి ఊరుకుంది. అత్తయ్యకి నేనంటే జాలిట. జాలిపడేవాళ్లతో నేను మాట్లాడను. కొత్త స్కూలు పిల్లలతో కూడా నాకు స్నేహం వద్దు. నాళ్లా జాలిపడ్డారు. నాకు నచ్చలేదు. అసలెవరి స్నేహమూ వద్దు. నేను బాగా చదువుకుంటాను. క్లాసులో ముందుంటాను అనుకున్నాను. అలవాటైపోతోంది అమ్మలేకుండా ఉండడం. కానీ మర్చిపోలేను కదా అమ్మని. అద్దం చూసుకున్నప్పుడల్లా గుర్తొస్తుంది కదా. నా వంకీల జుట్టు, నా కనుబొమలు... నా ఒంటి రంగు అన్నీ అమ్మవే కదా. అసలా రోజు నేను స్కూలుకు వెళ్లకుండా ఉంటే అమ్మ వెళ్లిపోయేది కాదేమో. గేట్లో నిలబడి చెయ్యి ఊపిన అమ్మ!

అత్తయ్యా, నేనూ, నాన్నా కొత్త ఊరికి, కొత్తమనుషులకి, కొత్త స్కూలుకి అలవాటు పడుతుండగా నాన్న వారంరోజులు ఎక్కడికో వెళ్లాడు. వెళ్లబోతూ ఒక గొలుసు, ఒక జత గాజులూ (అవి అమ్మవి) అత్తయ్య చేతికిచ్చి నాకోసం దాచమన్నాడు. అవిడెందుకో దిగులుగా కనిపించింది. ఊరినించి నాన్నతో పాటు ఒకావిడ కూడా వచ్చింది, పెద్ద సూటికోసంతో.

అవిడని 'అమ్మ అనుకో'మన్నాడు నాన్న. 'నేను చచ్చినా అనుకోను' అని నా మనసులో నిర్ణయించేసు



కున్నాను. అత్తయ్య బట్టలు సర్దుకుంటోంది ఒకరోజు. ఎక్కడికత్తయ్యా అంటే మా ఇంటికి అంది. నేను ఆవిడ్డి చుట్టుకుని 'నేనూ వస్తా' అని ఏడ్చాను. స్కూల్ పోతుంది, వద్దన్నాడు నాన్న. అమ్మకోసం, అత్తయ్యకోసం బెంగపడి మళ్ళీ జ్వరం తెచ్చుకున్నాను. చచ్చిపోదామని పించింది. అత్తయ్య వచ్చి నన్ను తీసుకుపోయింది. నేనూ ఆవిడకి అంటుకుపోయాను. అత్తయ్య నన్ను స్కూల్లో చేర్చింది. అన్నం తిని చెయ్యి తుడుచుకోడానికి తువ్వాల అందుకోబోతే పమిటకొంగు చాపింది. కంచం తీసి సింక్లో వెయ్యబోతే 'నేను లేనా?' అంది. నా తల దువ్వి జడ వెయ్యడానికి మెత్తగా ఉండే మంచి దువ్వెన కొనుక్కొచ్చింది.

వారం వారం కుంకుడుకాయలతో తలంటు పోసింది. సినిమాకి తీసుకువెళ్లింది. తన పక్కలో పడుకో బెట్టుకుంది. అయినా నేను తలకు నూనె పెట్టాక తలంటికి అందకుండా అమ్మని ఇంటి చుట్టూ పరిగెత్తించి నట్టు అత్తయ్యని పరిగెత్తించలేను. అన్నానికి రమ్మంటే, 'ఇదిగో ఇప్పుడే వస్తా,' అంటూ బయటికి పారిపోలేను. పాలు తాగిన గ్లాసు ముందుగదిలో కిటికీలో పడేసి అమ్మకి ఉత్తుత్తి కోపం తెప్పించినట్టు అత్తయ్యకి తెప్పించలేను. కోపంవస్తే మళ్ళీ నాన్న దగ్గరకి 'అమ్మ అనుకోమన్న' ఆవిడ దగ్గరకి పంపిస్తుందేమో అనిపించి అత్తయ్య చెప్పినట్టు వింటాను. పీడకలాచ్చినప్పుడో, ఉరుములాచ్చినప్పుడో, కరోట్ పోయినప్పుడో ఆవిడ డొక్కలో దూరాలని దగ్గరగా జరగబోయి మళ్ళీ వెనక్కి జరుగుతాను. ఆవిడే దగ్గరకు లాక్కుంటుంది. అమ్మ అనుకోమని నాన్న తీసుకొచ్చినావిడ గుర్తొచ్చి అత్తయ్యకి మరింత దగ్గరగా జరుగుతాను. అమ్మ స్వర్ణ లేకపోయినా అత్తయ్య స్వర్ణ పరవాలేదని అనిపిస్తుందప్పుడు.

'తల్లిలేని పిల్లని ఇంత బాగా ఎవరు చూస్తారమ్మా' అనేవాళ్ళ అందరూ. నిజమేకదా అనుకునేదాన్ని. అత్తయ్యకి కోపం తెప్పించకూడదని అనేవాళ్ళ అందరూ. నిజమే కదా మరి! స్కూలుకి పంపిస్తోంది. తన స్వంత కూతుర్లా చూస్తోంది కదా. అత్తయ్య మంచిదే. అయితే మాత్రం అమ్మని ఎప్పుడూ తిడుతూ ఉంటుంది. అదే నాకు నచ్చదు. ఆ మాట అనకుండా అవతలికిపోవడం నేర్చుకున్నాను.

\*

స్కూల్ వెనక అంటిన నెత్తురు మరక చూసుకుని భయపడి ఇంటికి పరిగెత్తుకు వచ్చి ఏడుస్తున్నప్పుడు నవ్వేసి ఆ మరకేమిటో చెప్పి నువ్వింక అలా చీటికీ మాటికీ ఏడవకూడదు. నువ్విప్పుడు పెద్దదానివి. నా బంగారుతల్లివి అని ఓదార్చి వేడుకలు చేసి కొత్త బట్టలు

కొనిచ్చినా ఆమెలో మా అమ్మ కనపడలేదు నాకు. కానీ అత్తయ్యకి నేనంటే ఇష్టం. ఆ ఇష్టం వల్లనే నేను బతికున్నాను. చదువుకుంటున్నాను. ఫరవాలేదు అత్తయ్య వుంది నాకు అనిపించిందప్పుడు. నాకొక తమ్ముడూ ఒక చెల్లీ అని తీసుకొచ్చారప్పుడు నాన్నా, అమ్మ అనుకోమన్నా విడా. ఆవిడని అమ్మ అనీ, వాళ్ళని తమ్ముడూ, చెల్లీ అనీ నేనెప్పటికీ అనుకోను అనేసుకున్నాను. ఆవిడ నాకు కొత్త బట్టలు తెచ్చింది. తల నిమిరింది. ఆవిడ నాకు సవతి తల్లి. సవతి తల్లులకు మేము ఇష్టం ఉండం అని చాలా మంది చెప్పారు అత్తయ్యతో సహా. అందుకని ఆవిడ నాకు కొత్త బట్టలు ఇచ్చినా, తల నిమిరినా నాకు నచ్చలేదు.

\*

"మరొక్కసారి మీ గొంతులతో ఆమెని పిలవండి. పిల్లల గొంతులు తల్లిని కదిలిస్తాయి. ఇలా అనండి, 'అమ్మా నువ్వు లేకుండా మేం ఉండలేం. ఈ సముద్ర తరంగాలు మమ్మల్ని భయపెడుతున్నాయి,' అని పిలవండి..." అని తల్లికోసం మరొక ప్రయత్నం చేయిస్తున్నాడు మెర్మన్.

"మన సాగరగర్భ సామ్రాజ్యంలో స్వర్ణ సింహాసనం మీద మహారాణిలా కూచుని తన ఒళ్లో చిన్నదాన్ని కూచోబెట్టుకుని దాని తల దువ్వింది నిన్ననేకదా... అప్పుడేకదా చర్మి గంట మోగింది..." అని తలపోసుకుంటున్నాడు.

అనురాధా టీచర్ ఏ పాఠం చెప్పినా అందులో లీనమైపోతుంది. తనే మెర్మన్ అయినట్లూ ఆ మానవ కాంత తననే వదిలేసి వెళ్ళినట్లూ గద్దడ స్వరంతో చెబుతోంది. తండ్రిని పిల్లలనూ వదిలివెళ్ళిన ఆమెను గురించి మెర్మన్ అనే మాటలు, "హియర్ కేమ్ ఏ మోర్టల్, బట్ ఫెయిథ్లెస్ వాజ్ షి" (Here came a mortal, but faithless was she), నేను వింటున్నాను. నా చెంపలు తడిసి పోతున్నాయి. పాఠం చివరికొచ్చింది. ఆఖరి లైను 'దేర్ డ్వెల్స్ ఏ లవ్డ్ ఒన్, బట్ క్రూయెల్ ఈజ్ షి (there dwells a loved one, but cruel is she) టీచర్ చెబుతూ వుండ గానే బెల్ మోగింది. నేను పుస్తకాలు పట్టుకుని ఒక్క అంగలో బయటపడి పరిగెత్తుకుంటూ ఇంటికి వచ్చాను.

బట్ క్రూయెల్ ఈజ్ షి. అవును! క్రూయెల్ ఈజ్ షి ... క్రూయెల్ ఈజ్ షి... అత్తయ్యతో వచ్చేటప్పుడు తెచ్చుకున్న అమ్మ ఫోటోను కోపంగా వచ్చి నేలకేసి కొట్టాను. మళ్ళీ ఆ కాగితం తీసుకెళ్ళి లామినేషన్ చేయించుకొచ్చాను, పగలగట్టే వీలులేకుండా. కానీ దాన్ని పెట్టె అడుగున పడేశాను. బాగా ఏడ్చాను.



క్రూయల్ ఈజ్ షి... అన్నయ్య అంత నిబ్బరంగా ఎలా ఉంటాడు? నేను ఆమెకోసం ఏడ్చాను. బెంగపడ్డాను. ఆక్రోశించాను. ఆమెపైన ఆగ్రహించాను. కానీ మర్చిపోలేను ఆమెని. ఆమె నా నీడ. కాసేపు పొడుగ్గా కాసేపు పొట్టిగా కాసేపు అసలే లేనట్టుగా నన్ను వెంటాడే నీడ. ఆమె నా తల్లి. నన్ను తల్లి లేనిపిల్లను చేసిన తల్లి. నా బాల్యాన్ని కన్నీటి సముద్రం చేసిన తల్లి.

దమయంతమ్మ ఎక్కడికి వెళ్ళిందో ఎందుకు వెళ్ళిందో కొంచెం కొంచెం అర్థం అవుతున్నప్పుడు అన్నయ్యకి రాశాను, 'అమ్మకి మనమీద కన్న ఆ వ్యక్తి మీదే ఎక్కువ ప్రేమా? మనని అసలు ప్రేమించలేదా? పోనీ మనని కూడా తీసుకుపోకూడదా?' అని.

అన్నయ్య ఇలా జవాబిచ్చాడు. 'అమ్మ అనుకో మన్నావిడని చచ్చినా అనుకోనని చెప్పావు కదా. మరి నాన్న అనుకోమన్నాయనని నాన్న అనుకోగలవా? ఎక్కడున్నా మనకి ఉండేది ఒక్క మనిషే కదా. మరొక ఆలోచన పెట్టుకోక బాగా చదువుకో...'

\*

"నా కాళ్ళకి చుట్టుకుని నువ్వు ఏడ్చినరోజు నిన్ను తీసుకొస్తూ ఇంతకాలం ఉంచుకుంటాననుకోలేదు. మనిద్దరం ఇట్లా అతుక్కుపోయాం. ఇంట్లో తిరిగే ఆడపిల్ల ఎంత జీవమిస్తుందో నాకు అర్థం అయింది. నిన్ను తెచ్చినందుకు నా మాట దక్కించి ఇంతదానివయినావు. వెళ్ళి మీ నాన్నకి కనపడి ఆశీర్వాదం తీసుకుని వచ్చి ఉద్యోగంలో చేరు. వాడు నీ తండ్రి. ఆ పిల్లలకేవై నా కొనుక్కు వెళ్ళు. ఆవిడకి మీ నాన్నకీ బట్టలూ..." అని నన్ను నాన్న దగ్గరకు పంపింది అత్తయ్య. అప్పుడు అడిగాను ఆయన్ని ఆఖరిసారి, 'అమ్మోందుకు వెళ్ళిపోయింది నాన్నా. నువ్వ్యామెను సరిగ్గా చూసుకోలేదా? ఆమె రాసి పెట్టిన ఉత్తరం ఎందుకు చించేశావు? అదుంటే మాకూ తెలిసేది కదా.'

నా వయసు నాకు కాస్త ధైర్యం ఇస్తే, ఆయన వయసు ఆయన్ని కాస్త మెత్తబరచినట్లుంది. చుట్టూ చూసి నన్ను, 'అమ్మ అనుకోమన్న' ఆమె అక్కడ లేదని ఖాయపరచుకుని, "నేను భూలోకపు మనిషినమ్మా. ఆమె ఊర్లులోకపు మనిషి. అందుకే ఈ లోకంలో వుండలేక వెళ్ళిపోయింది. అంతకన్న చెప్పడానికేంలేదు," అన్నాడు.

ఒక ఊర్లులోకపు మనిషి ఆమెను, 'అవో హుజూర్... తుమె కో సితారో( మే లే చెలూ' అని నక్షత్ర వీధిలోకి నడిపించుకుపోయాడు. అక్కడైనా ఆమె తను కోరుకున్న ప్రేమ పొందిందా? ఎట్లా తెలుస్తుంది నాకు?

\*

చదువుతున్న పుస్తకంలో లీనం కాలేనప్పుడూ, నిద్ర నాతో చెలగాటమాడేటప్పుడూ సరిగ్గా అప్పుడే అట్లాంటిక్ తీరం నుంచి అన్నయ్య పిలుస్తాడు. నాతో ఎప్పుడు మాట్లాడాలో వాడికే తెలుసు.

"ఏకేషాలేమిట్రా అమ్మూడా?" అన్నాడు.

"నేను దమయంతి కూతురైనున్నప్పటికీన్నీ పెద్ద వాళ్ళని కన్వెన్స్ చేసి నన్ను పెళ్ళి చేసుకుంటానన్నాడు ఒకానొక సంతోష ప్రమ సామర్థకోట, అఫెక్ట్స్... నా ప్రవర్తన గురించి విచారించుకోవచ్చాడనుకో," చెప్పాను.

"ఇంకేం మరి. అనుగ్రహించాడు కదా. శుభం.

నీ మొహాన పెళ్ళిబొట్టుతో పాటు ఒక తల్లి మచ్చు కూడా పెట్టేసి, ఆ మచ్చని ఎలా ఉపయోగించుకోవాలో తెలిసిన వాడు. నువ్వు నీ జీవితాంతం అతనికి కృతజ్ఞతాబద్ధురాలివై ఉంటావు. ఎప్పుడైనా నీ చదువూ నీ తెలివీ నీ ఉద్యోగం గుర్తొచ్చి నువ్వు ఎగిరిపడితే ఆ తల్లి మచ్చు ఒక పేపర్ వెయిట్లా పనిచేస్తుంది..." నవ్వాడు.

నేను మళ్ళీ మొదటికొచ్చాను, 'అమ్మ మనని ఎట్లా మర్చిపోయిందన్నయ్యా?' అంటూ. వాణ్ణి అట్లా అడిగి కాస్త తత్వబోధ చేయించుకోవడం బాగుంటుంది నాకు. నా అరిగిపోయిన ప్రశ్నా, వాడి ఎప్పటి జవాబూ ... నిబ్బరంతో నిండిన వాడి కంఠం.

"మర్చిపోయిందని ఎందుకనుకుంటావు? మనలాగే తనూ గుర్తుచేసుకుంటూ ఉండచ్చు కదూ!

"తన జీవితాన్ని మలుచుకునే హక్కు ఆవిడ కుంది కదా అమ్మూడా. మనకోసం ఆమెకి అలవిమాలిన త్యాగాలు అంటగట్టకూడదు కదా. ఆమె ఎందుకు ఏ పరిస్థితుల్లో మనని వదిలివెళ్ళిందీ మనకెప్పటికీ తెలియదు, ఆమె చెబితే తప్ప, ఇంక వదిలేయే. ఎక్కడున్నా ఆమె బాగుండాలనుకో..."

"మరి నేను అనుభవించిన క్షోభ మాచేమిటి?"

"బహుశా మన దగ్గరే ఉండి ఉంటే ఆమె అనుభవించవలసి ఉండిన క్షోభ మాచేమిటి?"

నా దగ్గర జవాబు లేదు. ఆమె దగ్గరేం జవాబు ఉందో?!

ఆదివారం ఆంధ్రజ్యోతి, 9 సెప్టెంబర్ 2012

